

## ಯುದ್ಧಕಾಲದಲ್ಲಿ ಶಸ್ತ್ರಾಭ್ಯಾಸ ಪ್ರಯೋಜನವಿಲ್ಲ!.....



ಆತ್ಮೀಯ ಓದುಗರೇ,

ಸಮರದ ಹೊಸ್ತಿಲಲ್ಲಿ ಶಸ್ತ್ರಾಸ್ತ್ರ ಅಭ್ಯಾಸದಿಂದ ಯಾವುದೇ ಪ್ರಯೋಜನವಿಲ್ಲವೆಂಬ ಮಾತು ಈಗ ನೆನಪಿಗೆ ಬರಲು ಕಾರಣ ನಮ್ಮೆದುರು ಧುತೆಂದು ನಿಂತಿರುವ 'ಬರ'. ಮುಂಗಾರು ಮಳೆ ಕೊರತೆಯಿಂದ ನಿರೀಕ್ಷಿತ ಇಳುವರಿಯ ಅರ್ಧದಷ್ಟು ಬರಲಿಲ್ಲ. ಗಾಯದ ಮೇಲೆ ಬರೆ ಎಂಬಂತೆ ಹಿಂಗಾರು ಮಳೆಗಳೂ ವಿಫಲಗೊಂಡಿವೆ. ಬೆಳೆಗೆ ಮಾತ್ರವಲ್ಲ ಜನ-ಜಾನುವಾರುಗಳಿಗೆ ಕುಡಿಯುವ ನೀರು ಕೂಡ ಸಿಗದಂತಹ ಪರಿಸ್ಥಿತಿಯನ್ನು ಎದುರಿಸಬೇಕಾಗಿದೆ.

ಈಗಿನಿಂದಲೇ ಸೂಕ್ತ ಕ್ರಮಗಳು ಹಾಗೂ ಅವಶ್ಯಕ ಸಿದ್ಧತೆಗಳನ್ನು ಮಾಡಿಕೊಳ್ಳದಿದ್ದರೆ 'ದಾರುಣ' ಸ್ಥಿತಿಯು ನಮ್ಮನ್ನು ಕಿತ್ತು ತಿನ್ನಲಿದೆ. ನಾನೀಗ ಹೇಳ ಹೊರಟಿರುವುದು ಮುಂಜಾಗ್ರತಾ ಕ್ರಮಗಳನ್ನು ಕುರಿತು. 'ಬರ' ನಮ್ಮ ದೇಶಕ್ಕೆ / ನಾಡಿಗೆ ಹೊಸದೇನಲ್ಲ, ಅನೇಕ ಬಾರಿ 'ಬರ'ದ ಬಿಸಿ ಅನುಭವಿಸಿದ್ದೇವೆ. ಹಾಗಿದ್ದರೂ ಕೂಡ 'ಬರ' ಸಮಸ್ಯೆಗೆ ಶಾಶ್ವತ ಪರಿಹಾರ ಕಂಡುಕೊಂಡಿಲ್ಲ. ನಮ್ಮ ಸರ್ಕಾರಗಳ ಯೋಜನೆಗಳು. ಕೇವಲ 'ತಾತ್ಕಾಲಿಕ' ಸಮಾಧಾನದತ್ತ ಲಕ್ಷ್ಯ ಹರಿಸಿವೆ. ಶಾಶ್ವತ ಬರ ನಿರ್ವಹಣೆ ಯೋಜನೆಗಳ ಕೊರತೆ ಎದ್ದು ಕಾಣುತ್ತದೆ. 'ಬರ'ವು ನೇರವಾಗಿ ಕೃಷಿಕರನ್ನು ಬಾಧಿಸುತ್ತದೆ. ಕೃಷಿ ಅನ್ನ ನೀಡುವ ಬಹಳ ಪ್ರಮುಖ ಕ್ಷೇತ್ರ. ಆದ್ಯತೆಯ ಮೇರೆಗೆ ಈ ಕ್ಷೇತ್ರಕ್ಕೆ ಅಗತ್ಯವೆನಿಸಬಹುದಾದುದೆಲ್ಲವನ್ನು ಒದಗಿಸಬೇಕು. ಪ್ರಕೃತಿ ವಿಕೋಪಗಳನ್ನು ಎದುರಿಸಲು, ಹವಾಮಾನ ವೈಪರೀತ್ಯಗಳ ಪ್ರಭಾವವನ್ನು ಮಿತಗೊಳಿಸಲು ಮುಂಚಿತವಾಗಿಯೇ ಸಾಕಷ್ಟು ಸಿದ್ಧತೆ ಅವಶ್ಯ.

ಡಿಸೆಂಬರ್ ತಿಂಗಳ ೪ ರಂದು ಕೃಷಿ ನಿರತ ಮಹಿಳಾ ದಿನವೆಂದು ಹಾಗೂ ೨೩ ರಂದು ರಾಷ್ಟ್ರೀಯ ಕೃಷಿಕರ ದಿನವೆಂದು ಆಚರಿಸಲಾಗುತ್ತಿದೆ. ಇಂತಹ ದಿನಗಳನ್ನು ಸದುದ್ದೇಶದಿಂದ ವೈಭವೀಕರಿಸಿದರೂ ನಿಜ ಅರ್ಥದಲ್ಲಿ ಸಾರ್ಥಕತೆ ಪಡೆಯುತ್ತಿಲ್ಲ. ಸರಕಾರಗಳು, ಕೃಷಿಗೆ ಸಂಬಂಧಿಸಿದ ಎಲ್ಲ ಸಂಸ್ಥೆಗಳು ಹಾಗೂ ಕೃಷಿ ಚಿಂತಕರೂ ಇಂತಹ 'ದಿನಗಳನ್ನು' ಸಾರ್ಥಕಗೊಳಿಸುವತ್ತ ಅರ್ಥಪೂರ್ಣ ಹೆಜ್ಜೆ ಹಾಕಬೇಕಾಗಿದೆ.

ಈ ಸಂಚಿಕೆಯಲ್ಲಿ ಹನಿ ನೀರಾವರಿ ಪದ್ಧತಿ, ಕಬ್ಬು ಬೀಜೋತ್ಪಾದನೆ, ಕುಸುಬೆ/ಕಬ್ಬು, ನಿಂಬೆಗಳಲ್ಲಿ ಕೀಟಗಳ ನಿರ್ವಹಣೆ; ಬರವನ್ನು ಗೆದ್ದ ಯಶಸ್ವಿ ರೈತರ ಕಥನ, ಸ್ವಾವಲಂಬನೆಗೆ ಗೃಹಕೈಗಾರಿಕೆಯಾಗಿ ಮೇಣಬತ್ತಿ ತಯಾರಿಕೆ ಮುಂತಾದ ಲೇಖನಗಳಿವೆ. ಕೃಷಿಯಲ್ಲಿ ಅನುಸರಿಸಬಹುದಾದ ಕೆಲ ಹೊಸ ಪದ್ಧತಿಗಳ ಹಾಗೂ ಅತಿಯಾಗಿರುವ ಕೀಟನಾಶಕಗಳ ಅನಿಯಂತ್ರಿತ ಬಳಕೆಗಳನ್ನು ಕುರಿತು ಲೇಖನಗಳನ್ನು ಪ್ರಕಟಿಸಲಾಗಿದೆ.

ಎಂದಿನಂತೆ, ಓದುಗರು ತಮ್ಮ ಅನಿಸಿಕೆ, ಟೀಕೆ-ಟಿಪ್ಪಣಿಗಳನ್ನು ತಿಳಿಸಿದಲ್ಲಿ ಪತ್ರಿಕೆಯು ಇನ್ನಷ್ಟು ಉಪಯುಕ್ತ ಮಾಹಿತಿಯನ್ನು ರೈತರ ಮನೆ ಬಾಗಿಲಿಗೆ ಮುಟ್ಟಿಸಲು ಸಾಧ್ಯವಾಗುತ್ತದೆ. ಪತ್ರಿಕೆಯನ್ನು ಬೆಳೆಸುವಲ್ಲಿ ತಮ್ಮ ಅಭಿಪ್ರಾಯಗಳಿಗೆ ಸದಾ ಸ್ವಾಗತ.

ಧನ್ಯವಾದಗಳೊಂದಿಗೆ,

(ವೈ. ಆರ್. ಆಲದಕಟ್ಟೆ)

### 'ರೈತ ಜೀವನ'

ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೧-೧೧೫೦  
ಕೃಷಿ ಹಾಗೂ ಕೃಷಿ ಸಂಬಂಧಿತ ವಾಂತ್ರಿಕ ಮಾಹಿತಿಗಾಗಿ  
ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ಲಭ್ಯ

